

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē
॥ ṣaḍadhikaśatatamaḥ sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ṣaḍadhikaśatatamaḥ sargaḥ ॥

śrīrāmaṃ prati bhūyō bharatasyāyōdhyāgamanāya
rājyagrahaṇāya ca prārthanā

ēvamuktvā tu viratē
rāmē vacanamarthavat |
tatō mandākinītīrē
rāmaṃ prakṛtivatsalam ॥ 2.106.1 ॥

uvāca bharataścitraṃ
dhārmikō dhārmikaṃ vacaḥ |
kō hi syādīdṛśō lōkē
yādṛśastvamarindama ॥ 2.106.2 ॥

na tvāṃ pravayathayēd duḥkhaṃ
prītīrvā na praharṣayēt |
sammataścāpi vṛddhānāṃ
tāṃśca pṛcchasi saṃśayān ॥ 2.106.3 ॥

yathā mṛtastathā jīvan
yathāsati tathā sati |

yasyaiṣa buddhilābhaḥ syāt
paritapyēta kēna saḥ || 2.106.4 ||

parāvarajñō yaśca syād
yathā tvaṃ manujādhipa |
sa ēva vyasanaṃ prāpya
na viṣīditumarhati || 2.106.5 ||

amarōpamasattvastvaṃ
mahātmā satyasaṅgaraḥ |
sarvajñaḥ sarvadarśī ca
buddhimāṃścāsi rāghava || 2.106.6 ||

na tvāmēvaṅguṇairyuktaṃ
prabhavābhavakōvidam |
aviṣahyatamaṃ duḥkha -
māsādayitumarhati || 2.106.7 ||

prōṣitē mayi yat pāpaṃ
mātrā matkāraṇāt kṛtam |
kṣudrayā tadaniṣṭaṃ mē
prasīdatu bhavān mama || 2.106.8 ||

dharmabandhēna baddhō'smi
tēnēmāṃ nēha mātaram |
hanmi tivrēṇa daṇḍēna
daṇḍārham pāpakāriṇīm || 2.106.9 ||

kathaṃ daśarathājātaḥ
śubhābhijanakarmanaḥ |

jānan dharmamadharmaṃ ca

kuryāṃ karma jugupsitam || 2.106.10 ||

guruḥ kriyāvān vṛddhaśca

rājā prētaḥ pitēti ca |

tātaṃ na parigarhē'ham

daivataṃ cēti saṃsadi || 2.106.11 ||

kō hi dharmārthayōrhīna -

mīdṛśaṃ karma kilbiṣam |

striyaḥ priyacikīrṣuḥ san

kuryād dharmajña dharmavit || 2.106.12 ||

antakālē hi bhūtāni

muhyantīti purā śrutiḥ |

rājñaivaṃ kurvatā lōkē

pratyakṣā sā śrutiḥ kṛtā || 2.106.13 ||

sādhvarthamabhisandhāya

krōdhānmōhācca sāhasāt |

tātasya yadatikrāntaṃ

pratyāharatu tad bhavān || 2.106.14 ||

piturhi samatikrāntaṃ

putrō yaḥ sādhu manyatē |

tadapatyaṃ mataṃ lōkē

vīparītamato'nyathā || 2.106.15 ||

tadapatyaṃ bhavānastu

mā bhavān duṣkṛtaṃ pituḥ |

ati yat tat kṛtaṃ karma
lōkē dhīravigarhitam || 2.106.16 ||

kaikēyīm māṃ ca tātaṃ ca
suhṛdō bāndhavāṃśca naḥ |
paurajānapadān sarvāṃ -
strātuṃ sarvamidam bhavān || 2.106.17 ||

kva cāraṇyaṃ kva ca kṣātraṃ
kva jaṭāḥ kva ca pālanam |
īdṛśaṃ vyāhataṃ karma
na bhavān kartumarhati || 2.106.18 ||

ēṣa hi prathamō dharmah
kṣatriyasyābhiṣēcanam |
yēna śakyaṃ mahāprājña
prajānāṃ paripālanam || 2.106.19 ||

kaśca pratyakṣamutsṛjya
saṃśayasthamalakṣaṇam |
āyatisthaṃ carēd dharmam
kṣatrabandhuraniścitam || 2.106.20 ||

atha klēśajamēva tvaṃ
dharmam caritumicchasi |
dharmēṇa caturō varṇān
pālayan klēśamāpnuhi || 2.106.21 ||

caturṇāmāśramāṇāṃ hi
gārhashtyaṃ śrēṣṭhamuttamam |

āhurdharmajña dharmajñā -

staṃ kathaṃ tyaktumicchasi || 2.106.22 ||

śrutēna bālaḥ sthānēna

janmanā bhavatō hyaham |

sa kathaṃ pālayiṣyāmi

bhūmiṃ bhavati tiṣṭhati || 2.106.23 ||

hīnabuddhiguṇō bālō

hīnasthānēna cāpyaham |

bhavatā ca vinābhūtō

na vartayitumutsahē || 2.106.24 ||

idaṃ nikhilamapyagryaṃ

rājyaṃ pitryamakaṅṭakam |

anuśādhi svadharmēṇa

dharmajña saha bāndhavaiḥ || 2.106.25 ||

ihaiva tvābhiṣiñcantu

sarvāḥ prakṛtayaḥ saha |

ṛtvijaḥ savasiṣṭhāśca

mantravinmantrakōvidāḥ || 2.106.26 ||

abhiṣiktastvamasmābhi -

rayōdhyāṃ pālanē vraja |

vijītya tarasā lōkān

marudbhiriva vāsavaḥ || 2.106.27 ||

ṛṇāni trīṇyapākurvan

durhṛdaḥ sādhu nirdahan |

suhṛdastarpayan kāmai -

stvamēvātrānuśādhi mām || 2.106.28 ||

adyārya muditāḥ santu

suhṛdastē'bhiṣēcanē |

adya bhītāḥ palāyantū

duṣpradāstē diśō daśa || 2.106.29 ||

ākrōśaṃ mama mātuśca

pramṛjya puruṣarṣabha |

adya tatrabhavantāṃ ca

pītaraṃ rakṣa kilbiṣāt || 2.106.30 ||

śīrasā tvābhiyācē'haṃ

kuruṣva karuṇāṃ mayi |

bāndhavēṣu ca sarvēṣu

bhūtēṣviva mahēśvaraḥ || 2.106.31 ||

athavā pṛṣṭhataḥ kṛtvā

vanamēva bhavānitaḥ |

gamiṣyati gamiṣyāmi

bhavatā sārddhamapyaham || 2.106.32 ||

tathābhirāmō bharatēna tāmyatā

prasādyamānaḥ śīrasā mahīpatiḥ |

na caiva cakrē gamanāya sattvavān

matim pitustad vacanē pratiṣṭhitaḥ || 2.106.33 ||

tadadbhutaṃ sthairyamavēkṣya rāghavē

samaṃ janō harṣamavāpa duḥkhitaḥ |

na yātyayōdhyāmiti duḥkhitō'bhavat

sthirapratijñatvamavēkṣya harṣitaḥ || 2.106.34 ||

tamṛtvijō naigamayūthavallabhā -

stathā viṣaṃjñāśrukalāśca mātaraḥ |

tathā bruvāṇaṃ bharataṃ pratuṣṭuvuḥ

praṇamya rāmaṃ ca yayācirē saha || 2.106.35 ||

|| ityārṣē śrīmadrāmāyaṇē vālmīkiyē ādikāvyē

ayōdhyākāṇḍē ṣaḍadhikaśatatamaḥ sargaḥ ||